



Eritrean National Front

መግለጺ ፈጻሚ አካል ኤርትራዊ ሃገራዊ ግንባር(ኤሃግ)

አብ እዋናዊ ፖሎቲካዊ ኩነታት ሃገርና።

I. ህዝቢ ኤርትራ፡ 'ይአክል' ዝብል ረዚንን እዋናውን ሃገራዊ ጭርሖ ተሓንጊጡ፡ ንጨካን ገባቲ ስርዓተ ምሕደራ ኢሳይያስን ደገፍቱን ንሓንሳእን ንሓዋናን ከአሊ፡ ናብ ውዑይ ናይ ቃልሲ ማዕበል አትዩ ይርከቡ። እዚ ምንቅስቃስ'ዚ፡ እኩብ ድምር ናይ'ቲ ፲፭፻፲፯ ዓመታት፡ ብሓደ ዕለል ውልቀ መላሽ ዝምራሕ ገባቲ ጉጅለ፡ ብዘይ ሃገራዊ ቅዋም ክግዛእ፤ ብዘይ ሕግን ፍርድን ክእለር፡ አብ ጋህሲታት ክማስን፡ ንሓዋና ክሓቅቅ፤ መንእሰያት ደቁ እናተመንጠለ ብሽም ሃገራዊ አገልግሎት፡ ንሞት፤ መቐሰልትን ጊላዊ ዕዮ ክቃልዑ፤ ገንዘቡ አብ ባንኪ ተዓሺጉ ትኳቦ መንግስቲ ክጸበወዘተ፡ ናይ ዘሕለፎ ከርፋሕ ሂወት ውጽኢት ጥራሕ አይኮነን። ሕሉፍ ሓሊፉ፡ ብመሰረት ስምምዕ ሰላም ክልቲአም መንግስታት፡ ዶብና ብውሳኔ ኮምሽን ዶብ ብዘይ ቅድመ ኩነት ክምልከት እናተገበኡ፡ ነዚ ህጹጽ ፍታሕ ዝጠልብ ሕቶ ዕሽሽ ብምባል፡ ነታ ከም ብሌን ዓይኑ ዝርእያ ልዑላውነትን ናጽነትን ሃገሩ፡ ንባዕዲ አሕሊፉ ከህባ ዝደናደን ሕቡእ ሸርሕታት፡ ብኢሳይያስን ደገፍቱን ክፍጸም፡ እንዳተመልከተ ብምምጽኡ፡ ናብ ዝለዓለ ጥርዙ ዝደየበ እዩ። ስለዝኾነውን እዚ 'ይአክል' ዝብል ሓያል ኒሕ ዝተመልኦ ሃገራውን ህዝባውን ጭርሖ፡ አብ ቅድሚኡ ዘጋጥመዎ ብደሆታት ብዘየገደሱ፡ ገባቲ ኢሳይያስን ስርዓቱን ከይጸረገ ዝዕገት አይኮነን።

እዚ ተወሊዑ ዘሎ ናይ ቃልሲ ማዕበል፡ ናይ ህዝብና ድልዎታትን ትጽቢታትን ብዘተአማምን አማሊኡ ክዛዘም ድማ፡ ናይ ፖሎቲካዊ ሓይልታት ዝተወሃሃደን ብቐዕን አመራርሓ፡ መተካኛታ ዮብሉን ኢሉ ኤርትራዊ ሃገራዊ ግንባር(ኤሃግ) ይሓምን። ይኹንምበር፡ አብ ክሊ'ዚ 'ይአክል' አብ ትሕቲ ዝብል ሃገራዊ ጨርሖ ተወሊዑ ዘሎ ሰፊሕ ህዝባዊ ምንቅስቃስ ዝዋሰኡ ሓደ ሓደ ወገናት፡ ንጉራን አበርክቶን ፖሎቲካዊ ሓይልታት ኤርትራ ዘናአእሱን፡ ተሳትፎአም ንጎድኒ ብምጉሳይ፡ ብዘይ ስጡምን ብቐዕን ፖሎቲካዊ አመራርሓ፡ ክጓዓዝ ዝደፍኡ ምህላዎም አብ ባይታ ዝርኤ ዘሎ ግሁድ ሓቂ ኢዩ። በዚ አንፈት'ዚ ዝኸይድ ህዝባዊ ምንቅስቃስ ድማ፡ ዘየድሊ ጊዜ ዝበልዕ ጥራሕ ዘይኮነ፡ ከቢድ መስዋእቲ ዝሓትት፡ ከይዱ ከይዱ ድማ፡ ብቐንዱ አብ ኢድ'ቶም ጉጅላዊ ረብሓኦምን ልዕልነቶምን ጥራሕ ዘገድሶም ጉጅላታትን ባእታትን ክወድቅ ዝገብር እዩ። እዚ ድማ፡ ነቲ ይአክል ዝብል ሰፊሕ ምንቅስቃስ ህዝብና፡ ውጽኢቱ "መለሳ ቆሎስ ጥጥቕ" ከይኸውን ከንጥንቀቕን አርሒቕና ክጥምት ይህልወና።

ስለዝኾነውን አብ'ዚ 'ይአክል' ዝብል ሰፊሕ ሃገራዊ ምንቅስቃስ፡ ብዘይ ዝኾነ አፈላላይ፡ ኩሎም ፖሎቲካዊ ሓይልታት፤ ሲቪክ ማሕበራትን መላእ ደላዩ ለውጢ ህዝብናን ዓቕምታቶም አስሚርም፡ መቐላ ዕዮአም ብምንጻር፡ ርሑቕ ዘማዕደወ ንጹር ራእን ተልእኮን፡ ቅኑዕ ዕላማን አተሓሳስባን ሰኒቑም፡ ንኢሳይያስን ደገፍቱን ካብ'ቲ ብሒቶም ዘለዉ ጨቋኒ ፖሎቲካዊ ስልጣን ንምላላይ ክቃለሱ ይግባእ። ነባራት ይኹኑ ሓደስቲ ፖሎቲካዊ ሓይልታት ኤርትራ፡ አብ ክሊ'ቶም ተሸኪሞም ዝጸንሑ ወድዓዊ ጸገማት ኮይኖም፡ ናይ ገባቲ ስርዓት ኢሳይያስ ዝተፈላለዩ መልክዕ ዘለዎም ተጽብኦታት እናጠሓሱ፡ ነዚ ሎሚ ተወሊዑ ዘሎ ሰፊሕ ሃገራዊ ምንቅስቃስ ባይታ አብ ምጥጣሕ፡ መሪርን ዝተሓላለኸን ቃልሲ ዘካየዱን ከቢድ መስዋእቲ ዝኸፈሉን ብምኽኻም፡ ንአወንታዊ አበርክቶአም ግቡእ ክብራ፡ ዝርእዩዎም ድኸመታት ድማ፡ ሃናጺ መአረምታ ሓጋዚ ነቐፊታ ብምልጋስ፡ ከም ፖሎቲካዊ ሓይልታት ክስገር ዘይክእል መሪሕ ተርኣም ክጸወቱ ከምኸኸእሉ ምእማንን ምቕባልን የድሊ ኢሉ፡ ኤሃግ ይሓምን።

II. አብ'ዚ እዋንዚ ደላዩ ለውጢ ህዝብና፡ አብ ዝተፈላለዩ ከባቢታት ዓለም ኮይኑ፡ ይአክል ዝብል እዋናዊ ጭርሖ ክብ አቢሉ፡ ናብ ውዑይ ቃልሲ አብ ዝአተወሉ እዋን፡ ካብ ፍርቂ ወርሒ ሚያዝያ 2019 ጀሚሩ፡ አብ ሃገረ ስዊደን ብጊይ ሃገራዊ ጉባኤ ዝተሰመየ ናይ ዝተፈላለዩ ፖሎቲካዊ ውድባት፤ ሲቪክ ማሕበራትን ነጻ አካላት ህዝብናን መጋባእያ ተኸይዱ አሎ። ቡቲ ካልእ ወገን ድማ አብ ሎንዶን ዓዲ እንግሊዝ፡ ናይ ሙሁራት ኤርትራውያን ኮንፈረንስ ተሰላሲሉ እዩ።

ብእምነት ኤርትራዊ ሃገራዊ ግንባር(ኤሃግ) ዕምሪ ገባቲ ስርዓት ኢሳይያስ ዘሕጽር፡ ነቲ ብደለይቲ ለውጢ ተሳዒሉ ዘሎ ሰፊሕ ናይ ይአክል ምንቅስቃስ፡ ቅኑዕ ማእዘን ዘትሕዝ፡ ጠቐምቲ ሓሳባት ዝልግስ፡ ይዕበ ይንኣስ ኤርትራዊ መድረኽ ብአወንታ ዝርእዮን ደጋፊኡ ምኽኑን የረጋግጽ። ይኹንምበር፡ አብ ተሳትፎ መዳይ ብዘሕነታዊ ክውንነት ህዝብና አብ ግምት ምእታው፡ አብ ሕሉፍ ተሞኩር ቃልሰና ዘሕለፍናዮም አሉታዊ ተሞኩሮታት ተገንዚብካ ብቐንዕና ንምሰጋር ወትሮ ድሉውነትን ትብዓትን ምውናን አማራጺ ዘይብሉ ምኽኑ ጽኑዕ እምነቱ እዩ።

በዚ መንጽር ክረኦ እንክሎ፡ እቲ ብሽም 18 ፖሎቲካዊ ውድባት ነብሱ ዘላለዩ፡ ብቐንዱ ብላዕለዎት ሓለፍቲ ኤ.ዲ.ኪ. እናተመርሐ ዝመጸ፡ ሓደ ሸነኽ ካብ ኣባላት ፖሎቲካዊ ውድባት ኤሃባደላ፡ ምስ መሻርቲቱ ወገናት፡ ኣብ ስዊድን ናብ 2ይ ሃገራዊ ጉባኤ ክኣቱ ዝተኸተሎ ኣንፈት፡ ጸቢብ ውልቃውን ጉጅላውን ሒሳባት ማእከል ዝገበረ፡ ሕገ ህንጻ ቀዳማይ ሃገራዊ ጉባኤ ዝጠሓሰ፤ ጸረ ዲሞክራሲያውን ኣግላልን ምንባሩ እምነት ኤሃባ እዩ።

ከም ዝፍለጥ፡ ኣብ መስርሕ ቅድመ ምድላው 2ይ-ሃገራዊ ጉባኤ፡ ኣብ ሞንጎ ኣሰናዳዊት ሽማግሌ፤ ፈጻሚት ቤት ጽሕፈትን ስክረታርያ ባይቶን ዝተፈጠረ ፍልልይ ዝወለደ ፖሎቲካዊ ቅልውላው፡ ንኣባላት ፖሎቲካዊ ውድባት ኤሃባደላ፡ ብኣሉታ ዝጸለወ ምንባሩ ዘይከሓድ እዩ፤ ስለዝኸኸነውን ነዚ ጸገምዚ ካብ ሱሩ ብምፍታሕ፡ መስረቲ ኤሃባደላ ዝነበሩ ጥራሕ ዘይኮኑስ፡ ካብኡ ወጻኢ ዝጸንሑ ፖሎቲካዊ ውድባትውን ተሳተፍቲ ዝኸኸሉ ቅኑዕ ኣንፈት ንምክታል ዝነበረ ድልዩትን ዝተኸየደ ጸዕርን፡ ብላዕለዎት መራሕቲ ኤዲኪ ዝለለ ሸነኽ፡ **"ንእና ዝበልጥኩም ትቐበሉ ወይ ድማ ትተርፉ"** ዝብል ኣንፈት ተኸቲሉ፡ ንዝቐረበሉ ፖሎቲካዊ ፍታሕ ነጸጉ፤ ከንክተሎ ዝግባእ ሕጋዊ ኣገባብ ጥሒሱ፤ ካብ ዕቅድን ሓላፍነታውን ዘተ ርሒቑ፡ በታ ንሱ ዝመረጸ መንገዲ ጥራሕ፡ ናብ 2ይ ሃገራዊ ጉባኤ ክኣቱ ብምውሳኔ፡ ነቲ ዝተኸሰተ ብኩራት ተሳትፎ ዝተወሰኑ ኣባላት ውድባት ኤሃባደላ ቀንዲ ተሓታቲ እዩ።

ኣብ ቅድመ ምድላው ይኹን ኣብ ሃገራዊ ዋዕላ ዝተራእዩ ዓባይቲ ጸገማት ይኹን፡ ኣብ መስርሕ ቀዳማይ ሃገራዊ ጉባኤን ድሕሪኡን ዝነበሩ ዓመታት ዘሕለፍናዮም ዝተሓለፈኹ፡ ናብ ዘይምትእምማን ዘውደቐና ናይ ኣረኣኣያን ኣሰራርሓን ፍልልያት ከይፈታሕካ፡ መንፈስ ምትእምማን ከይሃነጽካ፡ ብመንፈስ ህልኽን ምንጽጻግን ናብ ተበተብ ምእታው፡ ናይ ዝተወሰኑ ኣካላት ውልቃውን ጉጅላውን ሒሳባት ንምምላእምበር፡ ድሕነት ህዝብን ሃገርን ብቐዳማነት ብምስራዕ ከምዘይነበረ፡ እምነት ኤሃባ እዩ። እነሆ ድማ ንጸቢብ ጉጅላዊ ረብሓ ውሱናት ላዕለዎት መራሕቲ፡ ምእዙዛት ኣይኮኑን ዝተባሃሉ ኣባላት ፖሎቲካዊ ውድባት ኤ.ሃ.ባ.ደ.ሊ. ብምግላል ዝተኸየደ ጉባኤ ስዊድን፡ ብዙሕነታዊ ተዋጽኦ ተሳተፍቲ ጉባኤ ይኹን፡ ኣቃውማ ሃገራዊ ባይቶን ፈጻሚት ቤት-ጽሕፈትን ክረኦ እንክሎ፡ ከስገር ዘይግበኦ ብሄራውን ሃይማኖታውን ተዋጽኦ ህዝብና ዘየንጸባርቐ ኮይኑ ተዛዚሙ ኣሎ። ብርክት ዝበሉ ፖሎቲካዊ ውድባት፡ ሲቪክ ማሕበራትን ናጻ ወከልቲ ህዝብን ዝተሳተፉም ጉባኤ ሰፊሕ ጽላል፡ ኣብ ኣቃውማ ላዕለዎት መራሕቲ፡ በዚ ኣገባብዚ ክወጽእ ዝገበር ምክንያት ንጸር መብርሂ ምሃብ፡ ብቐንዱ ንኣባላት ጉባኤ ስዊድን ዝረብሕ ኮይኑ፡ ብተወሳኺ ንመጻኢ ሰፊሕን ሓባራውን ቃልሰና ጠቓሚ እዩ። ንላዕለዎት መራሕቲ ኤ.ሃ.ባ.ደ.ሊ.፡ ብብሄራዊ መንገዳምን ሃይማኖታዊ እምነቶምን ዘይኮነስ፡ ብስርሖም ክፍረዱ ኣሎዎም ዝብል ግብረ-መልሲ፡ ምስ ብዙሕነታዊ ክውንነትና ዘይሳነ፡ ኣቃልቦ ህዝብና ዘይስሕብ ብምዃኑ፡ ኪላርኡ ንኩላትና ምዃኑ ክነስተውዕላሉ ይግባእ።

ኤርትራዊ ሃገራዊ ግንባር(ኤ.ሃ.ግ.)፡ ህዝብና ይኹን ኣባላት ፖሎቲካዊ ውድባትን ሲቪክ ማሕበራትን፡ ጉባኤ ስዊድን ንምዕዋት፡ ዘበርከቱም ገንዘብ፡ ፍልጠት፡ ጉልበትን ጊዜን፡ ንዲሞክራሲያዊ ለውጢ ዝተወፈዩ ክበር ዋጋ ብምዃኑ፡ ዝለዓለ ክበርን ናኣዳን ከምዘሎዎ የረጋግጽ፤ ጉባኤ ስዊድን ብሰላም ተጀምሩ፡ ምዝሃሙ ድማ እንቋዕ ሓጎስኩም ይብል፤ ኣብ መጻኢ ጉዕዞና፡ ዘለዉና ፍልልያት እናማሓደርና፡ ናይ ህዝብና ናይ ይኣክል ምንቅስቃስ ብዓወት ንምዝሃም፡ **ኩላትና ፖሎቲካዊ ውድባት ኤርትራ፡ ኣብ ዘራኸቡና እዋናዊ ሓባራዊ እምነታት፡ ኣብ ሰፊሕ ሃገራዊ ልፍንቲ ተማሓዚና ዓቕምታትና ኣወሃሂናና መሪሕ ተራና ክንጸወት** ዘብቃዓና፡ ሃናጺ ዘተ ንምስልሳል፡ ቅሩብ ምህላወ የረጋግጽ።

III. ብተመሳሳሊ ኣብ መወዳእታ ወርሒ ሚያዝያ 2019፡ ኣብ ሎንዶን ናይ ሙሁራት ኤርትራውያን ኮንፈረንስ ከምዝተኸየደ ተኸታቲልና ኢና። ዘተ ዝተኸየደሎም መጽናዕታዊ ወረቓቕቲ፡ ብቐንዱ ድሕሪ ውድቀት ገባቲ ስርዓት ኢሳይያስ፡ ሃገርና ክትከተሎም ዘለዎ ፖሊሲታትን ኣንፈታትን ዝእንፍቱ ምዃናም ተገንዚብና ኣሎና። ህዝብና፡ ኣብ ዝሓለፉ ዓሰርተታት ዓመታት፡ ካብ ሙሁራት ደቂ ክረኸቦ ዝግባእ ውጽኢት መጽናዕትን ምርምርን ዝኾኑ ጠቐምቲ ሓሳባት ቦኺሩዎ ክሳቐ ምጽንሑ፡ ካብ ኩሉ ዝተሰወረ ኣይኮነን። በዚ መንጽር ክረኦ እንክሎ፡ እዚ ጅምሮዚ ብኣወንታ ዝረኦ እዩ። እንተኾነ ግን፡ ሙሁራትና ወትሩ ክሰግሩዎ ዘይብሎም፡ ተሳትፎ ብዙሕነታዊ ክውንነት ኣካላት ህዝብና ምህላወ ክነመልከት ንደሊ። ኮንፈረንስ ሎንዶን በዚ ዓይነዚ ከምዘን እንክሎ፡ ብሄራውን ሃይማኖታውን ተዋጽኦ ሙሁራትና ዘማልእ ከምዘይነበረ ኤሃባ ይግንዘብ። ስለዝኸኸነውን፡ ንመጻኢ ዝሰላሰሉ ናይ ሙሁራት መድረኻት፡ ብሄራውን ሃይማኖታውን ተዋጽኦ ዝሓለወ ክኸውን ከምዘሎዎ የዘኻኸር። ብተወሳኺ፡ ሙሁራትና፡ ብደረጃኦም ኣብ መጽናዕትን ምርምርን ዝተመስረቱ ዓባይቲ ናይ ስትራተጂን ናይ ፖሊሲን ሕቶታት ዝምልሱ ዘተታት ከካይዱ ግቡእ ኮይኑ፡ ኣብ ህሉው ኩነታት ሃገርና፡ ነዚ ይኣክል ኢሉ ናብ ሰፊሕ ህዝባዊ ምንቅስቃስ ኣትዩ ዘሎ ህዝብና፡ ምስ ኩሎም ፖሎቲካዊ ሓይልታቱን ሲቪክ ማሕበራቱን ተወሃሂዱ ዝቃለሰሉ፡ መፍትሒ ሓሳባት ኣብ ምንጻር ይኹን፡ ማኣዝን ናይ ምእማት ዝለዓለ ሓላፍነት ስለዘለዎም፡ ተሳትፎ ወከልቲ ፖሎቲካዊ ውድባትን፡ ርእይቶኦም ምስማዕን ኣድላዩ ምዃኑ ክግንዘቡ ይግባእ። ምክንያቱ፡ ሃገርና ድሕሪ ውድቀት ስርዓት ኢሳይያስ ክትከተሎም ዘሎዎ ቅኑዕ ስትራተጂታትን ፖሊሲታትን ኣብ ባይታ ዝተግበሩ፡ እዚ ናይ ይኣክል ሃገራዊ ምንቅስቃስ፡ ንስርዓት ኢሳይያስን ደገፍቱን ኣልዩ፡ ብዘተኣማምን ዓወት ክዛዘም እንተኸኢሉ ጥራሕ ብምዃኑ እዩ። ስለዚ ድማ፡ ውድቀት ገባቲ ስርዓት ኢሳይያስን ደገፍቱን ንምርግጋጽ፡ ሙሁራት ኤርትራውያን ብተወፋይነት ክቃለሱ፡ መፍትሒ ሓሳባት ብቐጻሊ ክእምቱ ከምዝግባእ፡ ኤርትራዊ ሃገራዊ ግንባር(ኤ.ሃ.ግ.) የዘኻኸር።

ኣብ መደምደምታ፡ ኤርትራዊ ሃገራዊ ግንባር(ኤ.ሃ.ግ.)፡ ተወሊዑ ዘሎ ናይ ይኣክል ምንቅስቃስ ብዘተኣማምን ክዕወት፡ ኣብ ጎድኒ ደላዩ ለውጢ ህዝብና ተሰሊፉ፡ ምስ ኩሎም ፖሎቲካዊ ሓይልታት ተወሃሂዱ፡ ምስ ሙሁራት ናይ ቀረባ ልዝብን ምምክኻርን እናኸየደ ክቃለስ ዘለዎ ድሉውነት የረጋግጽ።

ብዙሕነታዊ ሓድነትና ውሕስነት ዓወትና!!
ፈጻሚት ኣካል ኤርትራዊ ሃገራዊ ግንባር(ኤ.ሃ.ግ.) .
ግንቦት 2019 ዓ.ም.